

2. سورة البقرة: ركوع: 2، آيتون: 8 کان 20 تائين

آيت نمبر 8-9: وَمِنَ النَّاسِ مَن يَقُولُ آمَنَّا بِاللَّهِ وَالْيَوْمِ الْآخِرِ وَمَا هُمْ بِمُؤْمِنِينَ ① يُخَدِعُونَ اللَّهَ وَالَّذِينَ آمَنُوا ② وَمَا يَخْدَعُونَ إِلَّا أَنفُسَهُمْ وَمَا يَشْعُرُونَ ③

ترجمو: ۽ ماڻهن مان ڪي (اهڙا) آهن، جي چوندا آهن ته الله ۽ قيامت جي ڏينهن کي مڃيوسين ۽ حقيقت ۾ اهي مؤمن نه آهن. (8) الله ۽ مومنن کي دوکو ڏيندا آهن، حالانڪ اهي پاڻ کي ئي دوکو ڏيندا آهن ۽ اهي سمجهندا نه آهن. (9)

سمجھائي: هنن آيتن ۾ منافقن ۽ سندن منافقت کي بيان ڪيو ويو آهي. دين جي بنيادي ڳالهين جي مڃڻ کي 'ايمان' ۽ ان جي انڪار ڪرڻ کي 'ڪفر' چئجي ٿو. قرآن مجيد ۾ مؤمنن ۽ ڪافرن بابت ڪافي تفصيل موجود آهي. ٻنهي گروهن کان علاوه هجرت بعد هڪ ٽيون گروه به نمودار ٿيو. جيڪو ظاهر ۾ ايمان جي دعويٰ ڪري پيو پر اندر ۾ ڪُفر هجڻ ڪري 'منافق' سڏيو ويو. منافقت، ڪُفر کان به وڏو گناهه آهي. جنهن جو انجام جهنم جي بلڪل آخري حد وارو نڪاڻو آهي.

سورة البقره جي آيت 8-9 ۾ ٻڌايو ويو ته انسانن مان ڪجهه قسم جا ماڻهو الله تعاليٰ ۽ آخرت کي مڃڻ جي دعويٰ ته ڪن ٿا پر اهي حقيقت ۾ ٻنهي ڳالهين تي ايمان نه ٿا رکن. پنهنجي گمان ۾ الله تعاليٰ ۽ مؤمنن سان ٺڳي ٿا ڪن پر حقيقت ۾ انجام جي اعتبار سان بي سمجهي ۽ ۾ ايمان جي عيوض ڪُفر اختيار ڪري هو پاڻ کي ٺڳي رهيا آهن.

آيت نمبر 10: فِي قُلُوبِهِمْ مَّرَضٌ ④ فَزَادَهُمُ اللَّهُ مَرَضًا ⑤ وَلَهُمْ عَذَابٌ أَلِيمٌ ⑥ بِمَا كَانُوا يَكْفُرُونَ ⑦

ترجمو: سندن دليين ۾ (منافقيءَ جي) بيماري آهي، پوءِ الله سندن بيماري وڌائي ۽ انهن لاءِ ڏکوئيندڙ عذاب آهي انهيءَ ڪري جو (هو) ڪوڙ ڳالهائيندا آهن (10)

سمجھائي: هن آيت ۾ نفاق ۽ ڪوڙ ڳالهائڻ، حسد ڪرڻ ۽ ان جي سزا کي بيان ڪيو ويو آهي. منافقن جي اندر ۾ نفاق جي بيماري آهي، جيڪا سندن دلي انڪار ۽ تڪذيب سبب اڃان الله تعاليٰ وڌائي ڏني ۽ آخرت ۾ انهن لاءِ دردناڪ عذاب به تيار آهي.

آيت نمبر 11-12: وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ ⑧ أَلَا إِنَّهُمْ هُمُ الْمُفْسِدُونَ وَلٰكِن لَّا يَشْعُرُونَ ⑨

ترجمو: ۽ جڏهن کين چئبو آهي ته مُلڪ ۾ فساد نه وجهو، (تڏهن) چوندا آهن ته اسين سڌاريندڙ ئي آهيون. (11) خبردار! اِهي پاڻ فسادي آهن پر نه سمجهندا آهن. (12)

سمجھائي: هنن آيتن ۾ منافقن جي نفاق ۽ ملڪ ۾ فساد ۽ بدماني ڦهلائڻ کي بيان ڪيو ويو آهي.

فساد ڦهلائڻ: نفاق اختيار ڪري ايمان جو انڪار ڪرڻ وڏو فساد آهي. ان کان علاوه نون مسلمانن کي ورغلائڻ ۽ ڪوڙين خبرن ڦهلائڻ تي جڏهن منافقن کي چيو وڃي ٿو ته زمين ۾ ڏڦيڙ نه مچايو. ته چون ٿا اسان جو مقصد اصلاح ۽ پائپي قائم ڪرڻ آهي. اسين چاهيون ٿا ته قريش، يهودي ۽ عرب وغيره پاڻ ۾ محبت سان رهن. الله تعاليٰ وضاحت ڪئي ته اهي ڪوڙا آهن. حقيقت ۾ اهي فساد ڦهلائيندڙ آهن پر ڄاڻن نه ٿا.

آيت نمبر 13-14: وَإِذَا قِيلَ لَهُمُ امْنُوا كَمَا آمَنَ النَّاسُ قَالُوا أَنُؤْمِنُ كَمَا آمَنَ السُّفَهَاءُ ۗ أَلَا إِنَّهُمْ هُمُ السُّفَهَاءُ وَلَكِن لَّا يَعْلَمُونَ ۝ وَإِذَا لَقُوا الَّذِينَ آمَنُوا قَالُوا آمَنَّا وَإِذَا خَلَوْا إِلَىٰ شَيَاطِينِهِمْ قَالُوا إِنَّا مَعَكُمْ إِنَّمَا نَحْنُ مُسْتَهْزِءُونَ ۝

ترجمو: ۽ جڏهن کين چئبو آهي ته جهڙي طرح ٻين ماڻهن ايمان آندو آهي تهڙيءَ طرح اوهين به ايمان آڻيو، (تڏهن) چوندا آهن ته جيئن بيوقوفن ايمان آندو آهي تيئن اسان به ايمان آڻيون ڇا؟ خبردار، اهي ئي بيوقوف آهن پر نه ڄاڻندا آهن. (13) ۽ جڏهن مؤمنن سان ملندا آهن (تڏهن) چوندا آهن ته اسان ايمان آندو آهي ۽ جڏهن پنهنجن شيطانن (سردارن) سان هيڪلائيءَ ۾ ملندا آهن (تڏهن) چوندا آهن ته اسان اوهان سان ئي آهيون (مؤمنن تي) رڳو چتر ڪندڙ آهيون. (14)

سمجھائي: هنن آيتن ۾ منافقن جي نفاق يعني ايمان وارن کي بيوقوف سمجهڻ، سچ ڳالهائڻ کي بيوقوفيءَ ۽ نفاق کي عقل مندي سمجهڻ بيان ڪيو ويو آهي ۽ منافقن جي نفاق يعني سچ ڳالهائڻ وارن کي حقارت سان ڏسڻ ۽ ايمان وارن تي ٺٺول ڪرڻ کي بيان ڪيو ويو آهي. منافق اڪثر يهودين مان هئا ۽ حضور ڪريم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جو بني اسرائيل مان نه هجڻ ڪري مٿن ايمان نه پئي آندائون، حالانڪ کين يقين هو ته پاڻ سچا آهن ۽ اڳين ڪتابن ۾ بشارت ڏنل آخري نبي آهن. جڏهن انهن کي چيو پئي ويو ته ماڻهو ايمان آڻي پنهي جهانن جي ڪاميابي پيا حاصل ڪن، توهين به حضور اڪرم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ ۽ قرآن مجيد تي ايمان آڻيو ۽ اسلام قبول ڪيو ته چون پيا اهي ايمان آڻيندڙ سڀئي ماڻهو

اڀوجھ ۽ بي سمجھ آهن. تڏهن الله تعالىٰ ايمان وارن جي باري ۾ فرمايو ته ايمان آڻڻ وارا بي سمجھ نه آهن پر اهي منافق پاڻ ئي بيوقوف ۽ اڀوجھ آهن پر ڄاڻن نه ٿا.

منافقت جو روپ: منافق ٻه مُهان ۽ مڪار هئا، جڏهن مسلمانن سان ملندا هئا ته کين چوندا هئا ته اسين ايمان آڻي چڪا آهيون ۽ اوهان جا ديني ڀائر آهيون ۽ جڏهن پنهنجي شيطاني دوستن مُشڪن ۽ ڪفرن سان نويڪلا ٿيندا هئا ته کين يقين ڏياريندا هئا ته اسين توهان جا ئي آهيون، انهن وٽ صرف مذاق ۽ ٽوڪ ڪرڻ لاءِ ويندا آهيون.

آيت نمبر 15-16: اللَّهُ يَسْتَهْزِئُ بِهِمْ وَيَمُدُّهُمْ فِي طُغْيَانِهِمْ يَعْمَهُونَ ﴿١٥﴾ أُولَٰئِكَ الَّذِينَ اشْتَرُوا الضَّلَالَةَ بِالْهُدَىٰ

فَمَا رَیَحَتْ تِجَارَتُهُمْ وَمَا كَانُوا مُهْتَدِينَ ﴿١٦﴾

ترجمو: الله انهن سان چتر ڪندو آهي ۽ انهن کي پنهنجي سرڪشي ۾ ڍر ڏيندو آهي جو اهي پنهنجي گمراهين ۾ حيران آهن. (15) اهي اهي آهن جن هدايت جي بدران گمراهي خريد ڪئي، پوءِ سندن واپار کين فائدو نه ڏنو ۽ نڪي اهي هدايت وارا ٿيا. (16)

سمجھائي: هنن آيتن ۾ منافقن جي نفاق تي الله تعالىٰ طرفان وعيد کي بيان ڪيو ويو آهي ۽ منافقن جو هدايت عيوض گمراهي اختيار ڪرڻ ۽ ان جي انجام کي بيان ڪيو ويو آهي. الله تعالىٰ مؤمنن جي باري ۾ واضح ڪيو ته دنيا ۾ اهڙن منافقن کي مهلت آهي، اهي پلي ٽوڪون ۽ ٺٺولون ڪري وٺن ۽ پاڻ کي مؤمن چورائي پنهنجي جان، مال ۽ عزت جو تحفظ حاصل ڪن پر آخرت ۾ سندن ان مذاق جو بدلو کين جهنم جي صورت ۾ ملندو.

آيت نمبر 17-18: مَثَلُهُمْ كَمَثَلِ الَّذِي اسْتَوْقَدَ نَارًا ۚ فَلَمَّا أَضَاءَتْ مَا حَوْلَهُ ذَهَبَ اللَّهُ بِنُورِهِمْ وَتَرَكَهُمْ فِي

ظُلُمَاتٍ لَا يُبْصِرُونَ ﴿١٧﴾ صُمُّ بُكْمٌ عُتَىٰ فَمَهُمْ لَا يَرِجُونَ ﴿١٨﴾

ترجمو: سندن مثال ان شخص جي مثال جهڙو آهي جنهن باه باري، پوءِ جنهن مهل باه پنهنجي آسپاس کي روشن ڪيو (تنهن مهل) الله سندن سوجهرو اجهايو ۽ کين اونداهين ۾ ڇڏي ڏنائين جو نه ڏسن. (17) (اهي) ٻوڙا، گونگا، انڌا آهن پوءِ اهي نه موندندا. (18)

سمجھائي: هنن آيتن ۾ منافقن جي حالت بابت هڪ مثال بيان ڪيو ويو آهي. منافقن مان ڪي پنهنجي نفاق ۽ بداعتقادي تي مضبوط ۽ اسلام دشمني ۾ سخت هئا، ۽ انهن مان ڪي اسلام جي باري ۾ ٻڌتر جا شڪار هئا ته ڪي تذبذب يا وهمن ۾ ورتل هئا، ذڪر ٿيل آيتن ۾

انهن ٻنهي قسمن جي باري ۾ به مثال ڏنا ويا آهن: پهرئين قسم جي منافقن جي حالت ان ماڻهوءَ واري آهي، جنهن اونداهي رات ۾ باهه ٻاري جنهن سان چوڌاري پيل شيون چٽيون ڏسڻ ۾ اچڻ لڳيون ۽ هو پنهنجي ضرورت جي ڪا شيءِ کڻڻ وارو ئي هجي ته عين ان وقت تي باهه وسامي وڃي ۽ ڏٺو اونداهه ٿي وڃي. انهن منافقن جي ايمان واري دعويٰ به آخرت ۾ ان روشنيءَ وانگر هوندي جو کين ڪو فائدو ڪين پهچائيندي. اهي هدايت جي ڳالهه ٻڌڻ کان ٻوڙا، ڳالهائڻ کان گونگا ۽ ڏسڻ کان انڌا آهن، تنهنڪري اهي هدايت ڏانهن واپس نه ايندا بلڪه پنهنجي ڪُفر ۾ اڃان اڳي کان اڳڙا هوندا.

آيت نمبر 19-20: اَوْ كَصِيْبٍ مِّنَ السَّمَاءِ فِيهِ ظُلُمَاتٌ وَرَعْدٌ وَبَرْقٌ ۚ يَجْعَلُونَ اَصَابِعَهُمْ فِي اُذُنِهِمْ مِّنَ الصَّوَاعِقِ حَذَرَ الْمَوْتِ ۗ وَاللّٰهُ مُخِيطٌ بِالْكَافِرِيْنَ ﴿٢٠﴾ يَكَادُ الْبَرْقُ يَخْطَفُ ابْصَارَهُمْ كُلَّمَا اَضَاءَتْ لَهُمْ مَّشْوَاهِمْ ۗ وَاِذَا اَظْلَمَ عَلَيْهِمْ قَامُوا ۗ وَلَوْ شَاءَ اللّٰهُ لَذَهَبَ بِسَمْعِهِمْ وَاَبْصَارِهِمْ اِنَّ اللّٰهَ عَلٰى كُلِّ شَيْءٍ قَدِيْرٌ ﴿٢١﴾

ترجمو: يا (سندن مثال انهي) آسماني برسات (وارن) جهڙو آهي جنهن ۾ اونداهيون ۽ گاج ۽ وچ هجي، اهي پنهنجيون آڱريون پنهنجن ڪنن ۾، ڪڙڪن کان موت جي پوڻ ڪري وجهن، ۽ الله ڪافرن کي گهڙو ڪندڙ آهي. (19) وچ سندن اکين (جي سوچهري) کي اُمالڪ ڪسڻ تي هجي، جڏهن به انهن لاءِ چمڪي (تڏهن) منجهس هلن ٿا، ۽ جڏهن متن اونداهه ڪري تڏهن بيهي رهن ٿا، ۽ جيڪڏهن الله گهري ها ته سندن ٻڌڻ ۽ سندن ڏسڻ ضرور وڃائي ڇڏي ها، بيشڪ الله سڀ ڪنهن شيءِ تي وس وارو آهي. (20)

سمجهاڻي: هنن آيتن ۾ منافقن جي حالت باب هڪ ٻيو مثال بيان ڪيو ويو آهي. ٻئي قسم جا ڳڻتيءَ ورتل منافق جيڪي ايمان جون ڳالهيون ٻڌي ڪجهه قائل ٿين ٿا پر وري جڏهن ڪُفر ۾ اچن ٿا ته ان کي ڏرست سمجهن ٿا تن جو مثال اهڙن ماڻهن وانگر آهي، جيڪي ڏٺو اونداهي رات ۽ طوفاني بارش ۾ قاسي پيا هجن، وڏي قري مينهن سان گڏ ڪنوڻ جا تجلا ۽ گجگوڙ جا ڪڙڪا به هجن، ڪنوڻ جي چمڪات کان انڌي ٿيڻ ۽ گجگوڙ کان ٻوڙي ٿيڻ جو ڊپ هجين ۽ پنهنجون آڱريون ڪنن ۾ وجهي موت کان بچاءُ ڪندا هجن. جڏهن ڪنوڻ جي روشني ٿئي ته ڪجهه رڙهن ۽ وري بيهي رهندا هجن ته هنن جو مثال به اهڙو آهي جڏهن اسلام جي ويجهو ٿين ٿا ته کين روشني ملي ٿي ۽ نفاق ڏانهن موٽن ٿا ته اونداهي ۽ ۾ رهيو ٿا وڃن.

مَشَق

(الف) هيٺ ڏنل سوالن جا تفصيلي جواب لکو:

1. هيٺين آيتن مان ڪنهن به هڪ آيت جو ترجمو ۽ سمجهاڻي لکو.

(الف) وَمِنَ النَّاسِ مَن يُقُولُ آمَنَّا بِاللَّهِ وَيَأْتِيهِمُ الْآخِرُ وَمَا هُمْ بِمُؤْمِنِينَ

(ب) فِي قُلُوبِهِمْ مَّرَضٌ فَزَادَهُمُ اللَّهُ مَرَضًا وَلَهُمْ عَذَابٌ أَلِيمٌ بِمَا كَانُوا يَكْذِبُونَ

(ب) هيٺ ڏنل سوالن جا مختصر جواب لکو:

1. نفاق ڇا آهي؟ تحرير ڪريو.

2. منافق، مومنن سان چٽڙون ڇو ڪندا هئا؟

3. سورة البقرة جي آيت 18 کان 20 تائين منافقن لاءِ ڏنل مثالن مان ڪو به هڪ مثال بيان ڪريو.

(ج) درست جواب جي سامهون (✓) جو نشان لڳايو:

1. ظاهر ۾ هڪ ۽ اندر ۾ ٻيو رکڻ کي سڏجي ٿو:

(الف) گناه (ب) شرڪ

(ج) ڪفر (د) نفاق

2. منافقن هدايت جي بدلي خريد ڪيو:

(الف) مال ۽ ملڪيت (ب) عهدو ۽ رتبو

(ج) گمراهي (د) هدايت

3. سورة البقرة جي آيت 18 مطابق انڌا، ٻوڙا ۽ گونگا سڏيا ويا آهن:

(الف) فاسق (ب) منافق

(ج) مشرڪ (د) صابي

4. منافق، دوکو ڏيڻ چاهين ٿا:

(الف) الله تعالیٰ کي (ب) الله تعالیٰ جي رسول ڪريم صلی الله

عَلَيْهِ وَعَلَىٰ آلِهِ وَاصْحَابِهِ وَسَلَّمَ کي

(ج) مومنن کي (د) مشرڪن کي